

ठळक बातम्या

- चालू आर्थिक वर्षात देशाचा आर्थिक विकास दर ७ पूर्णांक ४ दशांश टक्के राहिल असा आर्थिक सर्वेक्षण अहवालाचा अंदाज
- शैक्षणिक संस्थांमध्ये जातीआधारित भेदभाव रोखण्यासाठी UGC नं तयार केलेल्या नव्या नियमांना सर्वोच्च न्यायालयाची स्थगिती
- राज्यातल्या १२ जिल्हापरिषद आणि सव्वाशे पंचायत समित्यांसाठी ५ ऐवजी ७ फेब्रुवारीला मतदान, ९ फेब्रुवारीला मतमोजणी
- उपमुख्यमंत्री अजित पवार यांच्या पार्थिवावर बारामतीमध्ये शासकीय इतमामात अंत्यसंस्कार

आणि

- आर्या सबालेन्का सलग चौथ्यांदा ऑस्ट्रेलियन खुल्या टेनिस स्पर्धेच्या अंतिम फेरीत

<><><><><>

चालू आर्थिक वर्षात देशाचा आर्थिक विकास दर ७ पूर्णांक ४ दशांश टक्के राहिल असा अंदाज आज संसदेत सादर झालेल्या आर्थिक सर्वेक्षण अहवालात व्यक्त करण्यात आला आहे. केंद्रीय अर्थमंत्री निर्मला सीतारामन यांनी हा अहवाल सादर केला. याविषयी अधिक जाणून घेऊया आमच्या प्रतिनिधीकडून...

होल्ड व्हाइस कार्ट

(ग्राहकांकडून होत असलेली खरेदी आणि गुंतवणूक या आधारे यंदा देशाचा आर्थिक विकास दर ७ पूर्णांक ४ दशांश टक्के राहिल आणि सलग चौथ्या वर्षी भारत ही जगातली सर्वाधिक वेगानं वाढणारी अर्थव्यवस्था राहिल, असा अंदाज या आर्थिक पाहणी अहवालात व्यक्त केला आहे. दरडोई वार्षिक उत्पन्न २ लाख ५ हजार रुपयांवरून, २ लाख २० हजार रुपयांपर्यंत वाढण्याचा अंदाज आहे. आगामी आर्थिक वर्षात देशाचा आर्थिक विकास दर ६ पूर्णांक ८ ते ७ पूर्णांक २ टक्क्यांच्या दरम्यान राहिल, असा अंदाज आहे. जीएसटीमध्ये केलेल्या सुधारणा, जागतिक पातळीवरच्या संकटांचं संघींमध्ये केलेलं रुपांतर, या सगळ्या गोष्टींशी जुळवून घेण्यासाठी अर्थव्यवस्थेला पुढचं वर्ष लागेल, असं यात नमूद केलं आहे. आंतरराष्ट्रीय पातळीवरची परिस्थिती अस्थिर

आकाशवाणी मुंबई
राष्ट्रीय बातमीपत्र - रात्री ८.०५ वाजता
२९ जानेवारी २०२६ - गुरुवार

असली तरी निराश व्हायचं कारण नाही. निर्यातीवर येत असलेले निर्बंध आणि प्रगत राष्ट्रांकडून तंत्रज्ञानाची होणारी अडवणूक यावर मात करण्यासाठी स्वदेशीवरचं अवलंबित्व वाढवण्याची गरज आर्थिक सर्वेक्षण अहवालात व्यक्त केली आहे. त्यासाठी कच्च्या मालाचे दर कमी करण्याचं धोरण यात सुचवलं आहे. पायाभूत सुविधा, परवडणाऱ्या दरात कच्चा माल उद्योगांना उपलब्ध झाला, मनुष्यबळ चांगल्या दरात उपलब्ध झालं तर देशांतर्गत निर्मित वस्तूंची किंमत कमी व्हायला यामुळं मदत होईल, असं यात म्हटलंय.

डॉलरच्या तुलनेत रुपयाचं सध्याचं मूल्य हे देशाच्या आर्थिक परिस्थितीचं नेमकं चित्र उभं करत नाही. २०२५ या वर्षात वस्तूंच्या आयातीत व्यापार तूट होती तर आयातीच्या तुलनेत आपण अधिक सेवांची निर्यात केली. पण रुपयाला सावरण्यासाठी हे पुरेसं ठरलं नसल्याचं आर्थिक पाहणी अहवालात नमूद केलं आहे. गुंतवणुकीसाठी सुरक्षित ठिकाण असल्यानं सोनं आणि चांदीतली तेजी येत्या काळातही कायम राहिल असंही यात म्हटलं आहे. देशातल्या सर्वाधिक गरीब असलेल्या तळाच्या ५-१० टक्के नागरिकांपर्यंत गेल्या काही काळात सरकारी योजनांचे लाभ मोठ्या प्रमाणात पोहोचू लागले आहे.

त्यामुळं त्यांच्याकडून विविध वस्तूंची होणारी खरेदी मोठ्या प्रमाणात वाढल्याचं आर्थिक पाहणी अहवालात नमूद आहे. स्थानिक पातळीवर सोयी सुविधा आणखी मोठ्या प्रमाणावर उपलब्ध करून दिल्या तर त्यांच्या परिस्थितीत आणखी झपाट्यानं सुधारणा होईल, अशी शिफारस यात केली आहे. सध्या देशातले सुमारे ५२ टक्के विद्यार्थीच आठवीनंतरचे शिक्षण घेतात. त्यात सुधारणा करण्याची तसंच केवळ विद्यार्थ्यांना शाळेत आणण्यावर समाधान न मानता ते किती शिकले यावर लक्ष देण्याची गरज आर्थिक सर्वेक्षण अहवालात व्यक्त करण्यात आली आहे.)

<><><><><>

देशात होत असलेल्या सुधारणांचं सर्वकष चित्रण या आर्थिक सर्वेक्षण अहवालातून समोर येत आहे. आव्हानात्मक असलेल्या जागतिक परिस्थितीतही देशाची स्थिर पद्धतीनं होत असलेली प्रगती यातून दिसून येत असल्याची प्रतिक्रिया प्रधानमंत्री नरेंद्र मोदी यांनी दिली आहे. शेतकरी, MSME, युवावर्गाला दिले जाणारे रोजगार आणि जन कल्याण यावर विशेष लक्ष केंद्रीत करून होत असलेल्या सर्वकष विकासाचं महत्त्व हा अहवाल सांगत असल्याचं ते म्हणाले.

<><><><><>

७७व्या प्रजासत्ताक दिनाच्या सोहळ्याची सांगता आज संध्याकाळी नवी दिल्लीत विजय चौकात बिटिंग रिट्रीट समारंभानं झाली. या कार्यक्रमाला राष्ट्रपती द्रौपदी मुर्मू, उपराष्ट्रपती सी. पी. राधाकृष्णन, प्रधानमंत्री नरेंद्र मोदी तसंच केंद्रीय मंत्री उपस्थित होते. या समारंभात लष्कर, नौदल, वायुसेना आणि केंद्रीय सशस्त्र पोलिस दलाचे वाद्यवृंद सहभागी झाले होते. या वाद्यवृंदांनी विविध देशभक्तीपर गीतांच्या धुन वाजवून वातावरण देशप्रेमानं भारून टाकलं.

<><><><><>

शैक्षणिक संस्थांमध्ये जातीआधारित भेदभाव रोखण्यासाठी नुकत्याच तयार केलेल्या UGC, अर्थात विद्यापीठ अनुदान आयोग नियमांना सर्वोच्च न्यायालयानं आज स्थगिती दिली. या नियमांविरुद्ध दाखल झालेल्या ३ याचिकांवर

सरन्यायाधीश न्यायमूर्ती सूर्यकांत आणि न्यायमूर्ती जॉयमाला बागची यांच्या पीठापुढं सुनावणी झाली. या नियमांची चौकट सकृतदर्शनी मोघम असून याचे गंभीर परिणाम होऊन शेवटी समाज विभाजित होऊ शकतो, असं मत न्यायालयानं व्यक्त केलं. यावरकेंद्र सरकार आणि विद्यापीठ अनुदान आयोगानं येत्या १९ मार्चपर्यंत स्पष्टिकरण द्याव, असे निर्देशही न्यायालयानं दिले.

याप्रकरणी तज्ञ समिती नेमून या नियमांचा फेरआढावा घ्यावा, अशी सूचना सरन्यायाधिशांनी केली. या समितीत कायदा आणि न्यायाशास्त्रातले तज्ञ, तसंच सामाजिक वास्तवाची जाण असलेल्या तज्ञांचा समावेश असावा, असं त्यांनी सांगितलं.

<><><><><>

देशात सोन्याचे दर आज तोळ्यामागे पावणे २ लाखांच्या पलीकडे गेले. एकाच दिवसात सोनं आज तोळ्यामागे सुमारे साडे १० हजार रुपयांनी महाग झालं. त्यामुळं मुंबईच्या सराफा बाजारात करांशिवाय १ तोळा २४ कॅरेट सोनं विकत घेण्यासाठी पावणे दोन लाख रुपये मोजावे लागत होते. करांसह एक तोळा २४ कॅरेट सोन्यासाठी १ लाख ८० हजार रुपये आणि २२ कॅरेट सोन्यासाठी १ लाख ७६ हजार रुपयांपेक्षा जास्त रक्कम द्यावी लागत होती.

चांदीच्या दरांनीही आज किलोमागे पावणे ४ लाख रुपयांची पातळी ओलांडली. एकाच दिवसात चांदी किलोमागे २१ हजार ७०० रुपयांनी महाग झाली आणि करांसह एक किलो चांदी विकत घ्यायला ३ लाख ९१ हजार रुपयांपेक्षा अधिक रक्कम द्यावी लागत होती.

<><><><><>

राज्यातल्या १२ जिल्हा परिषदा आणि त्यांतर्गतच्या १२५ पंचायत समित्यांच्या निवडणुकांसाठी येत्या ५ फेब्रुवारीऐवजी आता ७ फेब्रुवारीला मतदान; तर मतमोजणी ७ फेब्रुवारीऐवजी ९ फेब्रुवारीला होईल. जाहीर प्रचाराची समाप्ती ५

आकाशवाणी मुंबई
राष्ट्रीय बातमीपत्र - रात्री ८.०५ वाजता
२९ जानेवारी २०२६ - गुरूवार

फेब्रुवारीला रात्री १० वाजता होईल. उपमुख्यमंत्री अजित पवार यांच्या निधनामुळे राज्यात तीन दिवसांचा दुखवटा जाहीर करण्यात आला असल्यानं हे बदल केल्याचं राज्य निवडणूक आयोगानं कळवलं आहे.

जिल्हा परिषदांच्या एकूण ७३१ जागांसाठी आलेल्या ७ हजार ८८६ उमेदवारी अर्जांपैकी २३० अर्ज छाननीत अवैध ठरले, तर ३ हजार ६०७ जणांनी उमेदवारी मागं घेतली त्यामुळे आता निवडणुकीच्या रिंगणात २ हजार ६२४ उमेदवार आहेत.

पंचायत समित्यांच्या एकूण १ हजार ४६२ जागांसाठी आलेल्या १३ हजार २९७ उमेदवारी अर्जांपैकी ४०५ अर्ज छाननीत अवैध ठरले, तर ६ हजार ११८ जणांनी उमेदवारी मागं घेतली त्यामुळे आता ४ हजार ८१४ उमेदवार निवडणुकीच्या रिंगणात आहेत. आज निवडणूक आयोगानं ही आकडेवारी जाहीर केली.

<><><><><>

दिवंगत उपमुख्यमंत्री अजित पवार यांच्या पार्थिवावर आज बारामती इथ विद्या प्रतिष्ठानच्या परिसरात शासकीय इतमामात अंत्यसंस्कार करण्यात आले. यावेळी बंदुकीच्या ३ फैरी झाडून त्यांना सलामी देण्यात आली. केंद्रीय गृहमंत्री अमित शाह, मुख्यमंत्री देवेंद्र फडनवीस, केंद्रीय रस्ते वाहतूक आणि महामार्ग मंत्री नितीन गडकरी, गोव्याचे मुख्यमंत्री प्रमोद सावंत, उपमुख्यमंत्री एकनाथ शिंदे यांनी यावेळी पुष्पचक्र अर्पण करून अजित पवार यांना आदरांजली वाहिली.

दरम्यान, अजित पवार यांच्या पत्नी सुनेत्रा पवार यांना राज्याचं उपमुख्यमंत्रीपद देण्याची मागणी राष्ट्रवादी काँग्रेसचे नेते नरहरी झिरवळ यांनी आज बारामतीमध्ये केली आहे.

<><><><><>

आकाशवाणी मुंबई
राष्ट्रीय बातमीपत्र - रात्री ८.०५ वाजता
२९ जानेवारी २०२६ - गुरूवार

प्रगती व्यासपीठाच्या माध्यमातून देशातल्या अनेक प्रकल्पांना वेग आलेला आहे. या व्यासपीठामुळं राष्ट्रीय महामार्गाच्या कामांनाही वेग आला. त्याविषयी अधिक माहिती आमच्या प्रतिनिधीकडून...

व्हीसी

(राष्ट्रीय महामार्ग प्राधिकरणाच्या माध्यमातून देशभरातल्या राष्ट्रीय महामार्गांचा विकास, देखभाल आणि व्यवस्थापन केलं जातं. सध्या प्रगती पोर्टलवर देशभरातल्या ९६४ महामार्ग प्रकल्पांचं निरीक्षण सुरू आहे. या महामार्गांमध्ये एकूण १२ लाख ४६ हजार ७५१ कोटी रुपयांची गुंतवणूक करण्यात आली आहे. या प्रकल्पांपैकी २७३ प्रकल्पांचा आढावा घेण्यात आला. यातले १३१ प्रकल्प कार्यान्वित झाले असून १४२ प्रकल्प निर्माणाधीन आहेत. निर्माणाधीन असलेल्या प्रकल्पांमध्ये सरासरी ८४ टक्के कामं पूर्ण झाली आहेत. एकूण प्रकल्पांपैकी ५९६ प्रकल्पांशी संबंधित १ हजार ७६५ समस्या प्रगती पोर्टलवर नोंदवण्यात आल्या होत्या, त्यातल्या १ हजार ६८० समस्यांचं निराकरण करण्यात आलं आहे तर उर्वरित ८५ समस्यांवर सक्रिय लक्ष ठेवण्यात येत आहे.)

<><><><><>

पाकिस्तानातली अशांतता, गुन्हेगारी, दहशतवादी कारवाया आणि अपहरणाच्या धोक्यामुळे अमेरिकन नागरिकांनी पाकिस्तानात जाण्याचा पुर्नविचार करावा अशा सूचना अमेरिकन सरकारनं दिल्या आहेत. या महिन्याच्या २१ तारखेपासून ट्रम्प प्रशासनानं ७५ देशांमधल्या नागरिकांच्या अमेरिकेतल्या प्रवेशावर निर्बंध आणले असून त्यात बांगलादेश आणि पाकिस्तानचाही समावेश आहे.

<><><><><>

जागतिक क्रमवारीत पहिल्या क्रमांकावर असलेल्या अरिना सबालेंका हिनं ऑस्ट्रेलियन खुल्या टेनिस स्पर्धेच्या अंतिम फेरीत प्रवेश केला आहे. उपांत्य फेरीच्या सामन्यात तिनं युक्रेनच्या एलेना स्विटोलिना हिचा ६-२, ६-३ असा सरळ सेट्समध्ये पराभव केला.

//<><><><><>//